

ആളുകളെ പുച്ഛിക്കാതിരിക്കുവാൻ പഠിക്കുക
സാക് പുനൻ

WFTW Malayalam 20 February 2011
www.jeevamozhikal.org

“മറ്റുള്ളവരെ പുച്ഛിക്കുന്ന ചിലരോട് യേശു ഈ ഉപമ പറഞ്ഞു” (ലൂക്കോ 18:19)

ചില ആളുകൾ മറ്റുള്ളവരെ പുച്ഛത്തോടെ കാണുന്നതിന് പല കാരണങ്ങൾ ഉണ്ട്. തങ്ങളേക്കാൾ സാമൂഹികമായും, സാമ്പത്തികമായും, വിദ്യാഭ്യാസ പരമായും താഴ്ന്ന നിലയിൽ ഉള്ളവരെ പുച്ഛത്തോടെ നോക്കുവാൻ ഒരു പക്ഷേ അവരുടെ മാതാപിതാക്കളിൽ നിന്നായിരിക്കും പഠിച്ചത്. നിങ്ങൾ ബുദ്ധിമാനും ക്ലാസ്സിൽ ഒന്നാമനും ആണെങ്കിൽ ചിലപ്പോൾ മറ്റുള്ളവരെ പുച്ഛത്തോടെ നോക്കുവാൻ തുടങ്ങാം. അതിന്റെ കൂടെ നിങ്ങളൊരു അസാമാന്യ പ്രതിഭയാണെന്നു സ്വയം കരുതുവാൻ പ്രേരിപ്പിക്കുന്ന ബുദ്ധിയില്ലാത്ത മാതാപിതാക്കളാണ് നിങ്ങൾക്കുള്ളതെങ്കിൽ കാര്യങ്ങൾ വീണ്ടും മോശമായിരിക്കും.

എല്ലാ മാതാപിതാക്കളോടും ഞാൻ അപേക്ഷിക്കട്ടെ. നിങ്ങളുടെ മക്കൾ ബുദ്ധിയുള്ളവരാണെങ്കിൽ അതേ കുറിച്ച് പ്രശംസിച്ച് അവരെ നശിപ്പിക്കരുത്. എന്റെ ആൺമക്കൾ അവരുടെ റാങ്കിനെ കുറിച്ചോ അവർക്കു ലഭിച്ച സമ്മാനങ്ങളെ കുറിച്ചോ ആരോടും പറയരുത് എന്നൊരു നിയമം ഞാൻ എന്റെ വീട്ടിൽ വച്ചിരുന്നു. അവർ നിഗളികളായാൽ അവർക്കു ദൈവകൃപ നഷ്ടപ്പെടുമെന്നു ഞാൻ അറിഞ്ഞിരുന്നു. അപ്പോൾ അവർ പാപത്തിൽ വീഴുവാനും സഭയിലെ മറ്റ് സഹോദരങ്ങളുമായി കൂട്ടായ്മ നഷ്ടപ്പെടുവാനും ഇടയാകും. ഇങ്ങനെ പല മാതാപിതാക്കളും തങ്ങളുടെ മക്കളെ നശിപ്പിച്ചിട്ടുണ്ടോ എന്ന് ഞാൻ ഭയപ്പെടുന്നു.

നല്ല ഉച്ചാരണ ശുദ്ധിയോടെ ഇംഗ്ലീഷ് (അല്ലെങ്കിൽ മറ്റേതെങ്കിലും മാതൃഭാഷ) സംസാരിക്കാൻ കഴിയാത്തവരെ കളിയാക്കുക എന്നതു കുട്ടികളുടെ ഒരു സാധാരണ സ്വഭാവമാണ്. ഇത് നിങ്ങളുടെ വീട്ടിൽ പ്രോത്സാഹിപ്പിക്കുന്നത് സൂക്ഷിക്കുക. നാം ആരെങ്കിലും ജനിച്ചു വീഴുന്നത് ഉച്ചാരണ ശുദ്ധിയോടെയാണോ? എന്തെങ്കിലും കഴിവ് നമുക്കുണ്ടെങ്കിൽ അതിന് ദൈവത്തെ സ്തുതിക്കുക. ഒരിക്കലും നിഗളിക്കരുത്. സ്വർഗ്ഗത്തിലെ സംഭാഷണങ്ങളുടെ ഉച്ചാരണം എങ്ങനെയാണെന്ന് നിങ്ങൾക്കറിയാമോ? അത് താഴ്മയുടേയും സ്നേഹത്തിന്റേയും ആണ്. ആ ഉച്ചാരണം നമുക്ക് ശരിയായി പഠിക്കാം.

നിങ്ങളൊരു പക്ഷേ ഭവനം വളരെ വൃത്തിയായി സൂക്ഷിക്കുന്ന ഒരു സ്ത്രീയായിരിക്കാം. അപ്പോൾ മറ്റൊരാളുടെ വീട് വളരെ അലങ്കോലപ്പെട്ട് കിടക്കുന്നത് കാണുമ്പോൾ നിങ്ങൾ അവളെ പുച്ഛിച്ചാൽ നിങ്ങളൊരു പരീശനാണ്. വീട് വൃത്തിയായി സൂക്ഷിക്കാത്തയാൾ ദൈവ ഭക്തയുമായിരിക്കും.

ചില സഹോദരന്മാർക്കു പാടാൻ അത്ര കഴിവില്ലായിരിക്കും. സഭയിൽ പാട്ടുകൾ പാടി ദൈവത്തെ സ്തുതിക്കുന്ന സമയത്ത് ചിലപ്പോൾ അവർ ശരിയായ ഈണത്തിലല്ലാത്ത പാട്ട് പാടി തുടങ്ങും. അവരെ പുച്ഛിക്കരുത്. ദൈവം സംഗീതമല്ല വാക്കുകളാണ് ശ്രദ്ധിക്കുന്നത്. ഒരു പക്ഷേ തെറ്റായ ഈണത്തിൽ പാട്ട് പാടുന്ന ആ സഹോദരനായിരിക്കും ശരിയായ ഈണത്തിൽ പാടുന്ന നിങ്ങളേക്കാൾ ദൈവ മുമ്പാകെ സത്യസന്ധൻ. വ്യക്തിപരമായി ഞാൻ അത്തരം സഹോദരന്മാർക്കായി ദൈവത്തെ സ്തുതിക്കുന്നു. കാരണം അവർ സഭയിലെ മിടുക്കന്മാരായ സംഗീതജ്ഞരെ താഴ്മയിൽ നിർത്തുന്നു. പരീശനായ ഒരു സംഗീതജ്ഞനാണ് സഭയെ നശിപ്പിക്കുന്നത്. അല്ലാതെ സംഗീതമറിയാത്ത സഹോദരന്മാരല്ല. ദൈവം സംഗീതജ്ഞന്മാരല്ലാത്ത സഹോദരന്മാരേയും മറ്റുള്ള

വരെ പോലെ തന്നെ സ്നേഹിക്കുന്നു. എന്നാൽ അവിടുന്ന് പരീശന്മാരെ തള്ളികളയുന്നു. കർത്താവ് വരുമ്പോൾ ഇത്തരത്തിലുള്ള പല പരീശന്മാരും ആശ്ചര്യപ്പെടും.

നിങ്ങൾ ഒന്നാമനാകരുതെന്നോ വീട് വൃത്തിയായി സൂക്ഷിക്കരുതെന്നോ, പാട്ട് ഈണത്തിൽ പാടരുതെന്നോ അല്ല ഞാൻ പറയുന്നത്. ഒരിക്കലുമല്ല എല്ലാ അർത്ഥത്തിലും നാം അങ്ങനെ തന്നെ ചെയ്യണം. എന്നാൽ അതേ കുറിച്ച് നാം താഴ്മയുള്ളവരായിരിക്കണം എന്നു മാത്രമല്ല അങ്ങനെ ആകാൻ കഴിയാത്തവരെ പുച്ഛിക്കയും അരുത്.

ഇങ്ങനെ വേഗത്തിൽ മറ്റുള്ളവരെ പുച്ഛിക്കാവുന്ന പല മേഖലകളുമുണ്ട്. ഇയ്യോബ് 36:5 ൽ ഇങ്ങനെ പറയുന്നു. “ദൈവം ശക്തനെങ്കിലും അവിടുന്ന് ആരേയും നിന്ദിക്കുന്നില്ല”. നാം ദൈവത്തിനോട് കൂടുതൽ അനുരൂപരാകുമ്പോൾ മറ്റുള്ളവരെ കൂടുതൽ ബഹുമാനിക്കുവാനും ആരേയും ഒരു കാരണത്താലും നിന്ദിക്കാതിരിക്കുവാനും തുടങ്ങും.

അതിനാൽ നമുക്കു നമ്മെ തന്നെ ശുദ്ധീകരിച്ച് ദൈവം നോക്കുന്നതുപോലെ മറ്റുള്ളവരെ നോക്കി തുടങ്ങാം. “ലഭിച്ചതല്ലാതെ നിങ്ങൾക്ക് എന്താണുള്ളത്? ലഭിച്ചതെങ്കിൽ ലഭിച്ചതല്ല എന്ന ഭാവത്തിൽ പ്രശംസിക്കുന്നതെന്തിന്? (1 കൊരി.4:7).